

സയ്യിദ് സനാഉല്ല മഖ്ദി തങ്ങൾ

ഭാഗം:1

തയ്യാറാക്കിയത്: മുഹമ്മദ് യാസർ വി.കെ, അബുദാബി

കേരള മുസ്ലിം നവോത്ഥാന നായകരിൽ പ്രമുഖനും പ്രസിദ്ധ ഇസ്‌ലാഹി പ്രബോധകനും ആദ്യകാല മുസ്ലിം സാഹിത്യകാരന്മാരിൽ പ്രാമാണികനുമായിരുന്നു സയ്യിദ് സനാഉല്ല മഖ്ദി തങ്ങൾ അവർകൾ. ഇസ്‌ലാമിനെയും തിരുനബി (സ്വ) യെയും അധിക്ഷേപിച്ചും അവഹേളിച്ചും കേരളമൊട്ടുക്കും ചുറ്റി സഞ്ചരിച്ചിരുന്ന ക്രൈസ്തവ മിഷനറിമാരുടെ മുന്നേറ്റത്തെ തടഞ്ഞുനിർത്തിയ ശക്തിദുർഗമായിരുന്നു അദ്ദേഹം. അദ്ദേഹത്തിന്റെ നാവിന്റെയും തൂലികയുടെയും മുമ്പിൽ പ്രതിയോഗികൾ തോറ്റു. ഇസ്‌ലാമിന്റെ വിജയപതാക ഉയർത്തിപ്പറപ്പിക്കുന്നതിൽ അദ്ദേഹം വിജയിച്ചു. നിരർഥകങ്ങളായ അന്ധവിശ്വാസാനുചാരങ്ങളോട് അവിരാമം പടപൊരുതിയതിന്റെ ഫലമായി യാഥാസ്ഥിക മുസ്‌ലിംകളിൽ ഒരു വലിയ വിഭാഗം അദ്ദേഹത്തിനെതിരായിരുന്നു. ത്യാഗത്തിന്റെ തീച്ചളയിൽ നിന്നും ഉരുത്തിരിഞ്ഞതായിരുന്നു ആ ധന്യ ജീവിതം. ജീവിതത്തിൽ അഭിമുഖീകരിച്ചിരുന്ന ദുരന്തദുരിതങ്ങളേയും ഭീഷണികളേയും തുണവൽഗണിച്ചു കൊണ്ടദ്ദേഹം സത്യമതപ്രബോധന വേദിയിൽ ഉറച്ചുനിന്നു. പ്രതിലോമകാരികൾക്ക് മുമ്പിൽ പതറാതെ, തളരാതെ ആദർശ ജീവിതം നയിച്ചു. ഒരു മുസ്‌ലിം പരിഷ്കർത്താവിന്നറിയാവുന്ന എല്ലാ ഗുണങ്ങളും ആ മഹാവ്യക്തിത്വത്തിൽ ഉൾക്കൊണ്ടിരുന്നു. സയ്യിദ് അഹമ്മദ് തങ്ങളുടെയും ഹമദാനി വംശജയായ ശരീഫബീവിയുടെയും മകനായി 1847 ൽ മുസ്‌ലിം കേരളത്തിന്റെ നവോത്ഥാന ശിൽപിയായി സയ്യിദ് സനാഉല്ല മഖ്ദി തങ്ങൾ ജനിച്ചു. സ്വപിതൃസന്നിധിയിൽ നിന്നു പ്രാഥമിക അറബി ഭാഷാപഠനം നേടി. പിന്നീട് ചാവക്കാട് ഹയർ എലിമെന്ററി സ്കൂളിൽ പഠിച്ചു. വെളിയങ്കോട്, മാറഞ്ചേരി, പൊന്നാനി പള്ളിദർസുകളിൽ ഉപരിപഠനം നടത്തി. മലയാളം അറബി എന്നീ ഭാഷകൾക്ക് പുറമെ ഹിന്ദുസ്ഥാനി, പേർഷ്യൻ, തമിഴ് മുതലായ ഭാഷകളിലും അദ്ദേഹം അവഗാഹം നേടിയിരുന്നു. ജ്ഞാന ധന്യനായിരുന്ന തങ്ങളവർകൾ ബ്രിട്ടീഷ് ഗവൺമെന്റിന്റെ കീഴിൽ എക്സൈസ് ഇൻസ്പെക്ടറായി ഏതാനും വർഷം ജോലിചെയ്തു. യൗവന കാലത്തുതന്നെ അദ്ദേഹം നല്ല ഒരു വായനക്കാരനും അനുപമനായ പ്രസംഗകനും അതുല്യനായ എഴുത്തുകാരനുമായി വളർന്നു.

അക്കാലത്ത് കേരളത്തിലെ ക്രൈസ്തവ മിഷനറിമാർ ഇസ്‌ലാമിനെയും അന്ത്യപ്രവാചകനെയും നിശിതമായി വിമർശിച്ചുകൊണ്ട് നിരവധി പുസ്തകങ്ങളും ലഘുലേഖകളും പ്രസിദ്ധീകരിച്ചിരുന്നു. അറബിമലയാള ലിപിയിൽ പോലും അവർ പല കൃതികളും എഴുതി പ്രസിദ്ധപ്പെടുത്തി. അത്തരം പുസ്തകങ്ങൾ മുസ്‌ലിംകൾക്കിടയിൽ സൗജന്യമായി വിതരണം ചെയ്തിരുന്നു.

ചന്തകളിലും കവലകളിലും ഗ്രാമങ്ങളിലും പട്ടണങ്ങളിലുമെല്ലാം ക്രൈസ്തവ മതപ്രചാരകന്മാരുടെ പ്രഭാഷണങ്ങളും പ്രചാരണങ്ങളും മുറക്ക് നടന്നിരുന്നു. ക്രിസ്തീയ പത്രപ്രസിദ്ധീകരണങ്ങൾ അന്നെല്ലാം ഇസ്‌ലാമിനേയും തിരുനബി (സ്വ) യേയും കുറിച്ച് ജനമനസ്സുകളിൽ തെറ്റിദ്ധാരണകൾ ജനിപ്പിക്കുന്നതിൽ സാരമായ പങ്ക് വഹിച്ചു. ക്രൈസ്തവ മിഷനറിമാർ ഇംഗ്ലീഷുകാരുടെ പരോക്ഷമായ സഹായസഹകരണങ്ങളോട് കൂടി ഇസ്‌ലാംമതത്തെയും പ്രവാചകനെയും ആക്ഷേപിക്കാനും അവഹേളിക്കാനും ആവുന്ന തെല്ലാം ചെയ്തു. ക്രൈസ്തവരുടെ ഇസ്‌ലാം മതവിരുദ്ധ ഗ്രന്ഥങ്ങളെ സാഹിത്യരചന മുഖേനയും മിഷനറി പ്രസംഗങ്ങളെ ഖണ്ഡന പ്രസംഗങ്ങൾ മൂലവും നേരിടുവാൻ ധീരമായി മുന്നോട്ടുവന്നു, മഖ്ദി തങ്ങൾ എന്ന ധീര മുജാഹിദ് പണ്ഡിതൻ. ക്രൈസ്തവ മിഷനറി പ്രവർത്തകർ തങ്ങളെ നേരിടാൻ ആരുമില്ലെന്ന അഹന്ത നടിച്ചു വിജയം മുൻകൂർ ഉറപ്പിച്ച് ദുഷ്പ്രചാരണങ്ങൾ തുടരുകയായിരുന്നു.

മുസ്‌ലിം സമുദായത്തിന്റെ ദീനരോദനം കേട്ട് അടർക്കളത്തിലിറങ്ങാൻ മഖ്ദി തങ്ങൾ തീരുമാനിച്ചു. 1882ൽ അദ്ദേഹം ഗവൺമന്റ് ഉദ്യോഗം രാജിവെച്ചു. അക്കാലത്ത് കർമ്മധീരനായ ആ പ്രബോധകൻ മുപ്പത്തിയഞ്ച് വയസ്സ് മാത്രമേ പ്രായമായിരുന്നുള്ളൂ. സർവസ്വവും സർവശക്തനായ അല്ലാഹുവിൽ സമർപ്പിച്ചു ആശയ സമരത്തിനായി രംഗത്തിറങ്ങി. പ്രകൃതി സുന്ദരമായ വെളിയങ്കോട് പ്രദേശത്ത് നിന്നു അദ്ദേഹത്തിന്റെ ത്യാഗസേവനങ്ങളുടെ അടങ്ങാത്ത അലയടികൾ മുഴങ്ങി. അതു കന്യാകുമാരി മുതൽ മംഗലാപുരംവരെയുള്ള മുസ്‌ലിംകൾക്കിടയിൽ അഭൂതപൂർവമായ നവചൈതന്യവും അചഞ്ചലമായ ആദർശബോധവും അങ്കുരിപ്പിച്ചു. അദ്ദേഹത്തിന്റെ ആകർഷണീയവും അനുപമവുമായ വാക്യോരണിയും അനുഗ്രഹീതവും കരുത്തുറ്റതുമായ തൂലികയിൽ നിന്നുതിർന്ന ലേഖനങ്ങളും യുക്തി പൂർവമായ മതപ്രബോധനങ്ങളും ക്രൈസ്തവ മിഷനറിയുടെ വികലതകളെ അനാവരണം ചെയ്യുന്നതിൽ അനൽപമായ പങ്കുവഹിച്ചിട്ടുണ്ട്. ആ മഹൽ ജീവിതത്തിൽ നിന്നുള്ള ഏതാനും കനകമുത്തുകൾ നമുക്ക് ഇവിടെ അനുസ്മരിക്കുകയും അദ്ദേഹത്തിനു വേണ്ടി പ്രാർഥിക്കുകയും ചെയ്യാം. പ്രബോധന രംഗത്തുള്ളവർക്ക് ഇത് വലിയൊരു മുതൽക്കൂട്ടായിരിക്കുമെന്നുള്ളതിൽ തർക്കമില്ല. കെ.കെ. മുഹമ്മദ അബ്ദുൽ കരീം രചിച്ച ‘മഖ്ദി തങ്ങളുടെ ജീവചരിത്രം’ എന്ന ഗ്രന്ഥത്തിൽ നിന്നുള്ള ഉദ്ധരണികളാണിവിടെ.

നിത്യജീവനു വേണ്ടി ഒരു പരസ്യം

1902 ൽ തങ്ങൾ ‘നിത്യജീവൻ’ എന്ന പേരിൽ ഒരു മാസിക പ്രസിദ്ധീകരിക്കാനാഗ്രഹിച്ചിരുന്നു. അക്കാലത്ത് തിരുവിതാംകൂറിൽ നിന്നു സി. സെയ്താലിക്കുട്ടി മാസ്റ്റർ അവർകൾ പ്രസിദ്ധീകരിച്ചിരുന്ന ‘സ്വലാഹുൽ ഇഖ്വാൻ’ പത്രത്തിൽ അദ്ദേഹം പ്രസിദ്ധീകരിച്ചിരുന്ന ഒരു കുറിപ്പ് കാണുക.

“സ്വലാഹുൽ ഇഖ്വാൻ പത്രാധിപർ അവർകളെ! ദയവ് ചെയ്തു ഈ ലേഖനം പത്രത്തിൽ ഇടുമെന്നു വിശ്വസിക്കുന്നു.

യാ ഇഖ്വാനീ! (എന്റെ സഹോദരന്മാരെ) നസറാക്കളുടെ കയ്യേറ്റവും വാക്കേറ്റവും ദിവസേന വർദ്ധിച്ചും മുളമിനീങ്ങൾക്ക്¹ വ്യസനം കവർന്നുവരുന്നു. നസ്രാക്കളിൽ നിന്നുണ്ടാകുന്ന ആക്ഷേപങ്ങൾക്ക് സമാധാനം കാണാതെ ഇസ്‌ലാം ബുദ്ധിമുട്ടുന്നുണ്ട്. എന്നാൽ അല്ലാഹുതന്ത്രലയുടെ മശീഅത്ത്² കൊണ്ട് ഞാൻ അതിൽ ഉത്സാഹിച്ചു അനേകം സമാധാനങ്ങൾ കൂട്ടിച്ചേർത്തതായ പല പുസ്തകങ്ങൾ തയ്യാറാക്കി വെച്ചിരിക്കുന്നു. അച്ചടിച്ചു പ്രസിദ്ധമാക്കാൻ പണമില്ലാതെ മറഞ്ഞു കിടക്കുന്നു. അതുകൾ ഊഹിറാ³യാൽ ഇൻശാ അല്ലാഹ് നസറാ ഫന്നാ⁴ ആയിപോകും. തെളിവുകൾ കൊണ്ടും ന്യായം കൊണ്ടും ഇസ്‌ലാമിനു സകല ജയം ഉണ്ടാകും. അതുകളെ അച്ചടിക്കാൻ സാധിക്കാതെ ഇരിക്കുന്നു. എന്നുമാത്രമല്ല; എത്രകാലം ഞാൻ ഹയാത്താ⁵യിരിക്കുമെന്നു തീർച്ചയുമില്ല. അതുകൊണ്ടു താഴെ പറയുന്ന ഹീലത്ത്⁶ കൊണ്ട് ഇസ്‌ലാം മുതൽ കുഫ്‌ഫാർ⁷ വരെയുള്ള ജനത്തിൽ എത്തിച്ചുകൊടുപ്പാൻ വിചാരിക്കുന്നു.

1. ഞാൻ മുമ്പ് നടത്തിയിരുന്ന പരോപകാരി പോലെ എട്ടു പുറങ്ങളിൽ ഒരു പുസ്തകം മാസത്തിൽ ഒന്നായി നടത്താനും അതിൽ ഒരു ഭാഗം എന്റെ പുസ്തകങ്ങളിൽ ഓരോന്നായിച്ചേർക്കാനും രണ്ടു ഭാഗങ്ങളിൽ ബുദ്ധി ഉപദേശങ്ങളും ഓരോ രോഗങ്ങൾക്കും കൈകൊണ്ടു ഔഷധങ്ങൾ വിവരിപ്പാനും വിചാരിക്കുന്നു.
2. അതിന്റെ വില ആണ്ടിൽ ഒരുറുപ്പിക മുൻകൂറും ഒന്നേകാലുറുപ്പിക പിൻകൂറുമാകുന്നു.
3. ഈ ദുൽഹജ്ജ് മുപ്പതാം തിയ്യതിക്കകം 100 വായനക്കാർ തികഞ്ഞാൽ മുഹററം 1-ാം തിയ്യതിക്ക് പത്രം പുറപ്പെടിക്കാം. ഇൻശാ അല്ലാഹ്. ഒരു മാസത്തെ പണം മുൻകൂർ അയച്ചുതന്നാലും മതി. ഒരു ഭാഗമായി മുമ്മൂന്നു കടലാസ്സ് യെടുത്ത് ചേർത്താൽ പുസ്തകമായിത്തീരും.” (വാളു:3, ലക്കം:18)

മുസ്‌ലിംകളായ വെറും 100 വരിക്കാരെ കിട്ടാത്തതു നിമിത്തം ‘നിത്യജീവൻ മാസിക’ നടത്താൻ കഴിഞ്ഞില്ല. വെറും 38 ആളുകൾ കൊടുത്തിരുന്ന സംഖ്യ അദ്ദേഹം തിരിച്ചുകൊടുക്കുകയും ചെയ്തു.

ഒരു സായാഹ്നപത്രം

1909ൽ അദ്ദേഹം ‘തൂർക്കി സമാചാരം’ എന്ന നാമധേയത്തിൽ ഒരു സായാഹ്ന പത്രം തുടങ്ങി. തൂർക്കിയിലെ ഉസ്‌മാനിയ്യാ ഖലീഫമാരുടെ മതപരവും രാഷ്ട്രീയവും സാമൂഹികവും സാമ്പത്തികവുമായ പ്രവർത്തനങ്ങളുടെ വാർത്തകൾ ആ പത്രത്തിൽ പ്രാധാന്യപൂർവ്വം പ്രസിദ്ധീകരിച്ചിരുന്നു. പക്ഷേ സാമ്പത്തികാവശത നിമിത്തം ആറുമാസത്തിലധികം ആ പത്രം നടന്നില്ല. കേരളമുസ്‌ലിം പത്രപ്രവർത്തന ചരിത്രത്തിൽ നിത്യസ്‌മരണീയമായ വ്യക്തിപ്രഭാവമാണ് മഖ്‌ദി തങ്ങളുടേത്. ആവശ്യമായ സാമ്പത്തിക സഹായം ലഭിക്കാതെപോയതിനാൽ തങ്ങൾക്ക് പത്രപ്രവർത്തനം അധികകാലം തുടരാൻ സാധിച്ചില്ല.

1. സത്യവിശ്വാസികൾ
2. ഉദ്ദേശം
3. പ്രത്യക്ഷം
4. നശിക്കുക
5. ജീവിതം
6. തന്ത്രം
7. സത്യനിഷേധം